



NAXXAR

MINUTI - LAQGĦAT TAL-KUNSILL

IS-SITT KUNSILL

SEDUTA NR. 3 - IT-TLIETA 18 TA' AWWISSU 2009

Il-Kunsill iltaqat fl-uffiċċju amministrattiv tiegħu fiċ-Ċentru Ċiviku fi Vjal il-21 ta' Settembru fit-7:50pm.

Preżenti:	Maria F. Deguara, M.D.	Sindku
	Pierre Sciberras	Viċi Sindku
	Clifford Galea	Kunsillier
	Anne Marie Muscat Fenech Adami	Kunsillier
	Pauline Miceli	Kunsillier
	Victor Agius	Kunsillier
	Mario Brincat	Kunsillier
	Clinton Sammut	Kunsillier
	Is-Sur Paul Gatt	Segretarju Eżekuttiv
Skuzat:	David Bonello	Kunsillier
Pubbliku:	Kien hemm żewġ membri tal-pubbliku preżenti.	

1. LAQGĦA MAL-ARĊIPRIET

- 1.1. Il-Kunsill issospenda l-laqgħa sabiex jiddiskuti xi punti mal-Arċipriet, Dun Evan Caruana. Il-laqgħa spiċċat fid-8:50pm. Il-Minuti ta' din il-laqgħa huma annessi f'A.
- 1.2. Wara din il-laqgħa l-Kunsill iddiskuta fuq it-talba tat-toqob fi Triq il-Parroċċa. Eventwalment kien hemm qbil li, apparti t-toqba li saret fuq in-naħa ta' Master Cellars, jithalla li ssir toqba fuq in-naħa l-oħra bil-kundizzjoni, fost l-oħrajn, li jkun hemm is-sorveljanza tal-Perit tal-Parroċċa u li jiċċertifika li ma tkun saret l-ebda ħsara. Wara li offra li jkun preżenti huwa stess, kien hemm qbil li waqt ix-xogħol ikun hemm preżenti l-Kunsillier Brincat.

2. KUNSIDERAZZJONI U APPROVAZZJONI TAL-MINUTI

- 2.1. Il-Minuti ġew approvati mingħajr emendi u ffirmati mis-Sindku u s-Segretarju Eżekuttiv.

3. KOMUNIKAZZJONI MIS-SINDKU

- 3.1. Il-Viċi Sindku staqsa lis-SE dwar x'għara mix-*shade* tal-lampa li ssemmiet f'ilment numru 44/0076/09 waqt il-laqgħa preċedenti. Is-SE informa li ma kellux informazzjoni.
- 3.2. Is-Sindku infurmat li l-għada kienet se ssir laqgħa għal dak il-grupp ta' residenti li kienu sejin Reggio Calabria bejn it-28 ta' Awwissu u l-1 ta' Settembru. B'kollox kien se jkun hemm grupp ta' 26 persuna.

- 3.3. Is-SE informa li kien se jitpoġġa riklam fuq il-fuljetti tal-festa tal-Parroċċa u tas-Socjetà Mużikali Vittorja bħala promozzjoni favur ambjent nadif. Huwa informa li l-istess offerta kienet saret ukoll lis-Socjetà Mużikali Peace iżda l-proċess tal-istampar tal-pubblikazzjoni tagħhom kien avvanzat u għalhekk ma kienx hemm żmien biex jinkludu xi haġa oħra. Madanakollu se jinkludu l-istess reklam f'pubblikazzjoni oħra minn tagħhom b'distribuzzjoni simili għall-haġa tal-festa.
- 3.4. Il-Kunsilliera Miceli ssuġġeriet li l-Kunsill iżid aktar reċipjenti taż-żibel biex inġeġġu lir-residenti jżommu aktar nadif.
- 3.5. Is-SE informa li ġewwa San Pawl tat-Tarġa biswit iċ-Ċentru Fieniena Divina kien hemm biċċa bankina fi stat perikoluż u li kienet ġiet irranġata fl-okkażjoni taż-żjara tal-Arcisqof.
- 3.6. Fuq suġġeriment tas-Sindku kien hemm qbil li l-Kunsill għandu jara minn fejn japplika għal fondi sabiex Masġar it-Tfal fi Triq V. Boron isir bħala ġnien wieħed minflok jibqa' maqsum fi tnejn.
- 3.7. Is-Sindku infurmat li s'issa kienu ġew rikostrowiti numru ta' toroq (Triq Hal Musulmett, Triq Ċensu Muscat u Triq Dun Ġakomino Galea) filwaqt li fi żmien qasir għandha tibda r-rikostruzzjoni ta' Triq il-Ħamrija.
- 3.8. Għall-mistoqsija tal-Kunsillier Agius, is-SE informa li l-isqaq fi Triq Castro għandu jiġi rikostrowit fil-ġimgħat li ġejjin mill-kuntrattur li jagħmel il-bankini.
- 3.9. Il-Kunsilliera Miceli infurmat li kienet attendiet għal ċerimonja fejn il-Kunsill Lokali Naxxar kien ingħata vawċer ta' €100 mingħand Klabb Kotba Maltin għal xiri ta' kotba godda u ċekk ta' €466 mingħand il-Gvern Ċentrali bħala fondi addizzjonali għal-librerija. Fuq suġġeriment tal-Kunsilliera Miceli kien hemm qbil li l-Kunsill għandu jalloka Eur1000 għal kotba godda għal-librerija. Fuq suġġeriment tas-SE kien hemm qbil li l-Kunsill għandu jagħti biljett għal-lotterija bi premju li jiddetermina l-Kunsill lil kull persuna li togħġobha tagħmel donazzjoni ta' ktieb (biljett għal kull ktieb). Il-Kunsillier Sammut issuġġerixxa wkoll li nitolbu lill-Università biex meta jkollhom xi kotba żejda jgħaddulna xi haġa minnhom.

4. RAPPORTI TAL-HIDMA TAL-KUNSILLIERI

- 4.1. Is-SE informa li numru ta' Kunsillieri kienu diġà bdew jiltaqġu bejniethom sabiex jiddiskutu xi punti ta' importanza kif ukoll rilevanza għar-responsabbiltajiet tagħhom.
- 4.2. Il-Kunsillieri Muscat Fenech Adami u Sammut iltaqġu u tkellmu fuq inizjattivi dwar l-ambjent u Muscat Fenech Adami u Brincat iltaqġu dwar il-kummerċ. Hawnhekk il-Kunsillier Sammut issuġġerixxa li ssir haġa għat-tfal ġewwa l-Għammieri sabiex jaraw l-annimali kif ukoll iħawlu xi pjanti/żrieragħ. Il-Kunsilliera Muscat Fenech Adami semmiet ukoll li kienet giet diskussa l-possibbiltà li tiġi organizzata kompetizzjoni bejn ir-residenti għall-isbaħ triq/sqaq/gallerija eċċ.
- 4.3. Il-Kunsillieri Miceli u Bonello flimkien mas-SE attendew għal-laqgħa għand MEUSAC. Huma infurmaw li kienu trattaw diversi proġetti li l-Kunsill jista' jitlob il-fondi għalihom.
- 4.4. Il-Kunsillieri Brincat u Muscat Fenech Adami kienu ddiskutew dwar possibbiltà li jsiru xi proġetti dwar effiċjenza fl-enerġija, bħal per eżempju tpoġġija ta' lampi li jaħdmu bis-sistema solari u li hemm possibbiltà li proġett bħal dan il-Kunsill ikun jista' jakkwista madwar 90% tal-fondi min-naħa tal-UE.

- 4.5. Il-Kunsilliera Miceli ssuġġeriet ukoll li l-Kunsill jipprova jaħdem aktar dwar proġetti tal-immaniġġjar tal-iskart kif ukoll dwar integrazzjoni soċjali.
- 4.6. Il-Kunsillier Galea informa li huwa u l-Kunsillier Bonello kienu ltaqgħu biex jiddiskutu l-fuljett tal-Kunsill però għalkemm kellhom xi proposti x'għaddu huwa informa li preferibbilment dawn kienu se jiġu mgħoddija lill-Kunsill meta jkun preżenti l-Kunsillier Bonello. Fost oħrajn iddiskutew il-possibbiltà li jkun hemm artikli b'suġġerimenti edukattivi u utli għal kulhadd; ikun hemm paġna dwar x'sar u x'se jsir fil-futur mill-Kunsill; paġna dwar suġġetti differenti kif ukoll kienu ddiskutew il-possibbiltà li jkun hemm xi tibdil fil-websajt tal-Kunsill. Sakemm ikunu diskussi fid-dettall u approvati l-proposti, l-istil tal-fuljett għall-ħarġa li jmiss għandu jibqa' l-istess kif kien sa issa. Sadanittant però, fuq rakkomandazzjoni tal-Kunsillieri Galea u Bonello, kien hemm qbil li l-editur tal-Kuntatt għandu jibqa' s-Sur Salvu Sciberras.
- 4.7. Is-Sindku, il-Kunsillieri Galea u Bonello kif ukoll is-SE kellhom laqgħa dwar l-attivitajiet fejn kien hemm possibbiltà li jinġabu xi fondi mill-UE bl-għajnuna tal-kumpanija Future Focus sabiex tiġi organizzata attività fi żmien il-Milied. Kien hemm ukoll qbil li l-Kunsill japplika għall-fondi sabiex jittella' festival kulturali bl-isem 'Is-sengħa tmexxi l-Istorja'. Kien hemm qbil ukoll li l-Kunsillier Bonello għandu jikkoordina laqgħa dwar il-possibbiltà li jinżamm festival tal-melħ b'koordinament mal-Ministeru tal-Ambjent.
- 4.8. Il-Kunsillieri Brincat u Sciberras kienu ddiskutew dwar il-ħtieġa li jiġi ffurmat sottokumitat għaž-żona tas-Sgħajtar. Kien hemm qbil għaldaqstant li ssir ittra lir-residenti kollha ta' din iż-żona.

5. FLAS TA' KONTIJET

- 5.1. Is-SE informa li minhabba nuqqas ta' riżorsi umani kif ukoll problema ta' nuqqas ta' sistema mal-*accountant* tal-Kunsill, il-lista ma setgħetx titlesta fil-ħin għall-approvazzjoni tal-Kunsill.

6. SPEED CAMERA FI TRIQ IL-KOSTA

- 6.1. Is-SE informa li wara talba li kienet saret min-naħa tal-Kunsill, l-ADT kienet approvat l-installazzjoni ta' *speed camera* fi Triq il-Kosta. Minhabba li din kienet ġiet mgħoddija lill-Kumitat Kongunt Tramuntana, dawn kienu talbu li l-Kunsill jidentifika sit fejn qed jissuġġerixxi li għandha titpoġġa. Kien hemm qbil li ssir laqgħa mal-ADT u l-Pulizija fil-post.
- 6.2. Il-Kunsillier Agius talab li jiġi skużat mil-laqgħa. Il-ħin kien 10:50pm.

7. IL-PROĊESS TAL-IMPJIEG TA' SKRIVANI

- 7.1. Kien hemm qbil li minhabba li issa għadda żmien sew minn meta saru l-intervisti għal skrivani, għandu jerġa' jinbada l-proċess mill-ġdid. Is-SE informa li awtomatikament, ladarba l-Kunsill preċedenti spiċċa, il-kumitat li kien hemm ġie xolt u għaldaqstant għandu jerġa' jinħoloq sottokumitat ġdid. Il-Kunsilliera Miceli oġġezzjonat għall-fatt li dehrilha li kien hemm min hu kapaċi u li jikkwalifika għall-post ta' skrivan/a.

8. FTUĦ TAL-UFFIĊINI S-SIBTIJET

- 8.1. Is-SE informa li d-Dipartiment tal-Kunsilli Lokali kien qed jesieġi li l-Kunsilli Lokali jibdedu jifftu għall-pubbliku s-Sibtijiet ukoll. L-istaff kellhom l-opportunità li jagħzlu

jekk jippreferux li jithallsu *overtime* inkella jieħdu l-ħin bħala *time off in lieu*. Huwa informa li l-unika membru amministrattiv li kienet interessata tidħol is-Sibtijiet kienet is-Sinjura Camilleri.

9. TIĠDID TAL-KUNTRATT TAL-GWARDJAN TAL-MULTIPURPOSE PITCH

- 9.1. Is-SE informa li l-kuntratt tal-gwardjan tal-*multipurpose pitch* skada fil-bidu ta' Awwissu. Kien hemm qbil li dan il-kuntratt għandu jiġi estiż għal sena oħra.

10. KUNTRATTI TAL-ĠBIR TA' SKART U TAL-KNIS TAT-TOROQ

- 10.1. Kien hemm qbil li dawn il-kuntratti għandhom jerġgħu jiġu diskussi waqt laqgħa oħra però kien hemm qbil ukoll li jsiru xi tibdiliet fihom sabiex jissahħu aktar milli huma fil-preżent.

11. AĠĠORNAMENT TAL-LAQGĦA

- 11.1. Il-laqgħa ġiet aġġornata fil-11:10pm. Il-laqgħa li jmiss se tinżamm nhar it-Tlieta 22 ta' Settembru 2009 fis-7:30pm.

Maria F. Deguara MD,MMCFD

Sindku

Paul Gatt Dip.Mgmt (Henley), MIM

Segretarju Eżekuttiv

LAQGHA MAL-ARĊIPRIET TAN-NAXXAR, DUN EVAN CARUANA

Qabel ingħata bidu għal-laqgħa, l-Arċipriet bierek il-ħidma tal-Kunsill il-ġdid u ntqalet talba f'daqqa.

1. Is-Sindku talbet lill-Arċipriet biex possibbilment ikun hemm aktar koordinazzjoni bejn il-Knisja u l-Kunsill Lokali speċjalment fir-rigward ta' organizzazzjoni ta' attivitajiet soċjokulturali. L-Arċipriet ma sabx oġġezzjoni u informa li jkun possibbli għalih ukoll li jagħmel avvizi waqt il-Quddies sakemm ikunu adattati u skont ir-regoli tal-Kurja.
2. Il-Kunsilliera Miceli ssuġġeriet li jkun hemm diskussjoni dwar attivitajiet u problemi ta' inklużjoni soċjali. L-Arċipriet infurmaha li għandu grupp ta' djakonija li seta' jiltaqa' magħha dwar dan is-suġġett.
3. Il-Kunsilliera Muscat Fenech Adami ssuġġeriet li jinstab mezz kif il-Kunsill jagħmel kuntatt mal-ġenituri ta' trabi ġodda sabiex jiġu mħajra jħawlu siġra. Huwa informa li ma kienx possibbli għalih li jgħaddi d-dettalji tal-ġenituri però kien lest jgħaddi xi formola li l-Kunsill seta' jhejji apposta għal dan l-għan lill-ġenituri l-ġodda.
4. Is-Sindku ssuġġeriet li jinżamm kunċert b'kollaborazzjoni mal-Knisja Parrokkjali bis-sehem tal-Kor. L-Arċipriet qal li kien lest li jiddiskuti mas-Surmast tal-Kor dwar din il-possibbiltà. Huwa talab lill-Kunsill biex jibgħatlu ittra b'xi suġġerimenti li jixtiequ jwaslulu.
5. L-Arċipriet semma' l-kwistjoni tar-rikostruzzjoni tal-biċċa tal-oratorju. Huwa qal li din hija art privata u li iżda kienet qed tiġi offruta mingħajr ħlas lill-pubbliku in ġenerali. Hawnhekk saret diskussjoni dwar possibbiltà li jsir ftehim bejn iż-żewġ partijiet.
6. L-Arċipriet talab li jinżabru s-siġar tar-rawndebawt ta' ħdejn il-GS Supermarket. Il-Kunsill infurmah li din ir-rawndebawt jieħdu ħsiebha Camilleri Wines.
7. L-Arċipriet staqsa lis-SE dwar il-possibbiltà li jkun hemm permess miftuħ għall-użu ta' krejnijiet u *high ups* matul il-ġranet tal-festa. Is-SE talab li għallanqas għandu jkun hemm xi forma ta' avviż mill-uffiċċju parrokkjali u għaldaqstant talab li mill-inqas tintbagħat komunikazzjoni elettronika minn qabel dwar ġranet u ħinijiet tal-użu u depożitu tal-makkinarju.
8. L-Arċipriet talab li jitħallew jagħmlu sittax-il toqba fuq il-bankina ta' Triq il-Parroċċa sabiex jitpoġġew l-antarijoli fi żmien il-festa. L-Arċipriet informa li l-arbli huma madwar 15-il ċentimetru u hemm madwar 30 metru bejn arblu u ieħor. Is-SE informa li skont il-liġi tal-aċċessibbiltà l-wisa' tal-bankina ma tistax tkun inqas minn 130cm kif ukoll li ma jistax ikun hemm l-ebda tip ta' inkonvenjenza fuq il-bankini. Għaldaqstant mill-lat amministrattiv il-Kunsill ma setgħax jaċċetta din it-talba. Is-SE informa li sabiex isir kull xogħol fuq bankini u toroq, wieħed għandu bżonn ta' permess mill-Kunsill u ħadd ma jista' jaqbad u jtaqqab meta u fejn ifettillu. L-Arċipriet informa li għal din is-sena kien biżżejjed li jkun hemm biss żewġ toqob u li tista' tkun bħala prova biex wieħed jara xi tkun ir-reazzjoni mill-pubbliku.

9. L-Arċipriet issuġġerixxa li l-Kunsill jara l-possibbiltà biex il-madum tal-art taz-zuntier jinbidel b'halma sar f'hafla lokalitajiet oħra. Il-Kunsill se jara jekk ikunx possibbli li japplika għal xi fondi ma' xi Ministeru għal dan l-iskop.
10. L-Arċipriet talab li parti mill-flejjes li jiġihallu lill-Kunsill għall-permessi tal-gabbani jingħataw lill-Knisja Parrokkjali. Is-SE informa li dan l-ammont tant huwa minimu li diġà ma jkoprux l-ispejjeż involuti.
11. L-Arċipriet talab li l-Kunsill jassigura li l-Pjazza titnaddaf sewwa wara li jispiċċaw l-attivitajiet kollha tal-festa. Il-Kunsill assigura li dejjem hekk isir. Kien hemm qbil li l-Kunsill għandu jibgħat ittra lill-kazini u hwienet li jarmaw is-siġġijiet u l-imwejjed biex ma jarmawx qabel ma tkun għaddiet il-purċissjoni. Kien hemm qbil li tintbagħat kopja tal-permessi li nħarġu lill-Arċipriet.
12. Il-laqqgħa spiċċat fid-8:50pm.